

قیادت کی عسکری و سیاسی حکمت عملیوں کا جائزہ سیرت النبی ﷺ کے تناظر میں

Military and political strategies of leadership: A Study in the light of Seerah of the Prophet (PBUH)

*ڈاکٹر راشدہ پروین

ABSTRACT:

The military and political strategies are evolved with the passage of times and the development of science and technology. But the modern and highly advanced strategies of wars or defense and security are still lacking the spirit, techniques, principles, balanced and justified ways of Islamic wars happened over 1400 years back. The human casualties in Islamic wars are such a small in numbers that could be counted in few hundreds as compared to millions of human losses in Western wars. Besides the land and areas conquered by the Islamic group within short period of 10 years was over 3 million square kilometers with the average of 900 kilometers a day. During the entire decade even a couple of enemies of the group were not killed in an average of a month while the total recorded casualties of 200 to 300 Muslims were such negligible numbers that the history could not present its example proving that the military and political strategy of Islam framed and guided by the Prophet (PBUH) were the best in the world at every level. Islam is basically a religion of peace and it does not allow shedding of blood of innocent people at any cost. However sometimes the Muslims were compelled to unleash their swords against some tyrants in self-defense and they won the battle fought so far by them. The reason was the sanity and divine capability of the leadership of the time, the Prophet (PBUH).

Key Words: Seerah, Military Strategies, War, Defense, Security.

اسلام کی تاریخ دیکھیں تو معلوم ہو جائے گا کہ قبل از اسلام زمانہ کے مقابلے میں ظہور اسلام کے ساتھ کچھ ہی دنوں میں خون بہانے کا سلسلہ کافی حد تک رک گیا معمولی معمولی باتوں پر لڑنا بھڑنا بھی ذرا تھم گیا یہ اس طرف اشارہ تھا کہ اسلام نے بعض مواقع پر مجبوری کے تحت اپنے دفاع کے لئے جنگیں لڑنے کی اجازت دی جس کے نتیجے میں غزوہ بدر واحد جیسی جنگیں واقع ہوئیں اور تاریخ گواہ ہے کہ سرکارِ دو عالم ﷺ کی سپہ سالاری میں جو بھی غزوات ہوئے ان میں مسلمانوں کو فتح نصیب ہوئی۔ جب ہم دین اسلام کی سر بلندی کیلئے لڑی گئی جنگوں کا موازنہ تاریخ کی دوسری جنگوں سے کرتے ہیں تو اندازہ ہوتا ہے کہ نبی ﷺ کی اختیار کی گئی دفاعی، عسکری و سیاسی حکمت عملیوں کے باعث کم سے کم نقصانات کے ساتھ کس حد تک بڑے اہداف کا حصول ممکن ہو سکا۔ اگر دوسری جنگ عظیم میں

*Assistant Professor, Women University, Mardan.

Email: drrashida@wumardan.edu.pk

امریکہ اور جاپان کی جنگ پر نظر دوڑائیں تو اندازہ ہو گا کہ امریکہ کی طرف سے ہیروشیما (جاپان) پر ایک چھوٹا ایٹم بم پھینکا گیا اور ٹھیک تین دن بعد دوسرا بم ناگاساکی پر پھینکا گیا۔ ہیروشیما میں ستر ہزار انسان آج تک ہلاک ہوئے اور اتنے ہی زخمی ہوئے جبکہ ناگاساکی میں تیس ہزار افراد ہلاک اور اتنے ہی زخمی ہوئے۔ ان دونوں شہروں پر گرائے جانے والے بموں کی ہلاکت خیزی کا اندازہ اس بات سے لگایا جاسکتا ہے، کہ ان میں ایک بم یورینیم 235 اور دوسرے پلوٹونیم 239 کی توانائی 335000 پونڈ دھماکہ خیز مواد کی توانائی کے برابر تھی۔¹

دور جدید میں میزائل حملے، فضائی حملے اور حالیہ دور کے ڈرون اسڑانک میں بھی یکبارگی حملے میں درجنوں، سینکڑوں جانوں کا کسی فرق اور تمیز کے بغیر زیاں ہوتا ہے جنگ اور عسکری جھڑپوں کا نام سننے ہی ذہنوں میں تباہی اور انسانی جانوں کا بے دردی سے زیاں اور تباہ کاریوں کا تصور واضح ہونے لگتا ہے۔ دور حاضر جیسے منورخ سولائزڈورلڈ / سوسائٹی گردانتے ہیں میں انسانی جان و مال کی بے وقعتی اور زیاں تشویشناک ہے۔ جبکہ پیغمبر امن ﷺ کی جنگوں میں انسانی جانوں کی ہلاکتوں کو بآسانی انگلیوں پر گنا جاسکتا ہے۔ جیسا کہ ڈاکٹر حمید اللہ جسنوں نے سیرت کے حوالے سے بہت کام کیا اپنی کتاب میں لکھتے ہیں کہ:

"(دین اسلام کی سر بلندی کے لئے لڑی گئی جنگوں میں) اسلحہ کا استعمال اور خونریزی عملی طور پر نہ ہونے کے برابر تھی۔ سپہ سالار اعظم حضرت محمد ﷺ نے مدینہ منورہ آنے کے بعد ہی (مشرکین کے خلاف) جنگ شروع کی اور 10 سال بعد نبی ﷺ اس دار فانی سے تشریف لے گئے۔ اس دہائی میں تیس لاکھ مربع کلومیٹر سے زائد علاقہ فتح ہوا یعنی دس سالوں میں اوسطاً 900 کلومیٹر علاقہ روزانہ فتح ہوا۔ اور ان جنگوں کے دوران ہر ماہ دشمن کے دو افراد بھی ہلاک نہیں ہوئے۔ مسلمانوں کا جانی نقصان حتیٰ کہ اس سے بھی کم تھا۔ لاکھوں مربع کلومیٹر علاقے کی فتح کے دوران دو سے تین سو افراد کا میدان جنگ میں مارا جانا دنیا کی تاریخ میں غیر معمولی اور بے مثل واقعہ ہے"²

دفاع و سلامتی کی غرض سے نبی ﷺ نے جن امور کی طرف ہمیشہ توجہ فرمائی ان میں سے چند درج ذیل ہیں۔

سرحدوں کی حفاظت:

آپ ﷺ جب مکہ سے ہجرت کر کے مدینہ تشریف لائے تو دفاعی حکمت عملی کے سبب سب سے پہلے سرحدوں کی حفاظت کی جانب توجہ مبذول فرمائی۔ کیونکہ نبی ﷺ اچھی طرح باخبر تھے کہ قریش مکہ نبی ﷺ کا پیچھا کرتے ہوئے مدینہ تک پہنچ جائیں گے لہذا آپ ﷺ نے ارد گرد بسنے والے قبیلوں سے معاہدات ترتیب دیئے آپ ﷺ صفر 2ھ میں ساٹھ مہاجرین کے ہمراہ مقام ابواء تشریف لے گئے جہاں آپ ﷺ کی والدہ ماجدہ کا مزار ہے اور ابواء کا صدر مقام فرع ہے جو کہ ایک وسیع قصبہ پر محیط ہے نیز یہاں قبیلہ مزینہ آباد ہے۔ اور یہ علاقہ مدینہ سے تقریباً 8 منزل کے فاصلے پر ہے اور مدینہ کی اخیر سرحد ہے۔ لہذا اطراف میں قبیلہ بنو ضمرہ آباد تھا اور یہ نواح ان کی حدود حکومت میں داخل تھے۔ یہاں آپ ﷺ نے چند روز قیام کر کے بنو ضمرہ سے معاہدہ کیا۔ جن کا سردار

مثنیٰ بن عمرہ ضمیری تھا۔ معاہدہ کے یہ الفاظ تھے۔

هذا كتاب من محمد رسول لبي ضمرة فافهم امنون على اموالهم وانفسهم وان لهم النصر على من رائهم
الا ان يجاربوا في دين الله ما بل يحرصوفا وان النبي اذا ادغاهم لنصروه اجابوه الخ³
ترجمہ: یہ محمد رسول ﷺ کی تحریر ہے بنو ضمیرہ کے لئے ان لوگوں کا جان و مال محفوظ رہے گا اور جو شخص ان پر حملہ کرے گا اس کے مقابلہ میں ان کی مدد کی جائے گی بجز اس صورت کے کہ یہ لوگ مذہب کے مقابلہ میں لڑیں اور پیغمبر ﷺ جب ان کو مدد کے لئے بلائیں گے تو یہ مدد کو آئیں گے۔

جمادی الثانی یعنی اس واقعے کے تیسرے مہینے آپ ﷺ دو سو مہاجرین کے ساتھ مدینہ سے نکلے اور مقام ذوالعشرہ پہنچ کر بنو مدلج سے معاہدہ کیا یہ مقام مدینہ سے نو منزل پر بنو نع کے نواح میں ہے۔ بنو مدلج بنو ضمیرہ کے حلیف تھے چونکہ بنو ضمیرہ پہلے اسلام کے معاہدہ میں داخل ہو چکے تھے، اس لئے انہوں نے آسانی سے یہ شرطیں منظور کر لیں۔⁴
اس کے علاوہ حضرت عمر فاروقؓ کے دور میں جب اسلامی سلطنت کی سرحدیں بہت وسیع ہو گئیں تو باقاعدہ فوجی چھاؤنیاں قائم کی گئیں، تاکہ مکمل طور پر دشمن کی نقل و حرکت کا جائزہ لیا جاسکے۔

بہترین سپہ سالار کا انتخاب:

اس بات سے انکار نہیں کیا جاسکتا کہ فتح اور شکست کا سبب کئی عوامل بنتے ہیں جس میں سپہ سالار کا کردار بھی ایک نمایاں حیثیت رکھتا ہے، کیونکہ قائد کی بر محل ہدایات جنگ کا نقشہ بدل دیتی ہیں جیسا کہ غزوہ احد اور غزوہ حنین میں صحابہ کرام کے قدم لڑکھڑا گئے تھے اس کے باوجود نبی ﷺ ثابت قدم رہے اور قائدانہ صلاحیتوں کے باعث بگڑتی ہوئی صورتحال کو سنبھال لیا۔ حتیٰ کہ غزوہ احد میں آپ ﷺ زخمی ہونے کے باوجود صحابہ کرام کو ثابت قدم رہنے کی ہدایات دیتے رہے اور خود بھی دشمنوں کا مقابلہ ڈٹ کر کیا۔ اسی طرح غزوہ حنین کے بارے میں حضرت عباسؓ فرماتے ہیں کہ میں نے آپ ﷺ کو دشمن کی ہریلغار پر ثابت قدم پایا۔ لہذا بہترین قائد میں یہ صلاحیت ہونی چاہیے کہ وہ اچانک حملے پر یا ناموافق حالات میں بھی ایسے اقدام اٹھائے جس سے بھرپور فائدہ ہو۔ اس کے علاوہ بہترین سپہ سالار کے اندر یہ خصوصیت بھی ہونی چاہیے کہ جب وہ اپنی فوج میں سے کسی کو کوئی ذمہ داری سونپ رہا ہے تو وہ شخص اس کا اہل بھی ہو۔

سپہ سالار کا چناؤ کرتے ہوئے اپنے ملک کی سلامتی کو مد نظر رکھنا ضروری ہے اگر کسی کے اصرار پر، پسند یا ناپسند کی بنیاد پر، خونی رشتے کی بنیاد پر یا لالچ و طمع کی بنیاد پر انتخاب کیا گیا تو اس ملک کی دفاع و سلامتی خطرے میں پڑ سکتی ہے۔

میدان جنگ میں موزوں جگہ کا انتخاب:

آپ ﷺ کے دور کی جنگیں چونکہ دوہرے دوہرے دست بدست لڑی جاتی تھیں اس لئے میدان جنگ میں سطح زمین کی حالت

انفوج کی کارکردگی پر کافی حد تک اثر انداز ہوتی تھی جیسا کہ بدر میں مسلمان لشکر کی صف بندی جس جگہ کی گئی وہ مناسب تھی جبکہ کفار کا لشکر جس جگہ پڑاؤ ڈالے ہوئے تھا وہ بد و لڑائی کے لئے ہر گز موزوں نہ تھا جیسے طبری میں مذکور ہے:

"یہ وادی بہت نرم اور دھنسے والی تھی رسول ﷺ اور صحابہ کرام کی قیام گاہ میں صرف اتنی بارش ہوئی کہ مٹی بیٹھ گئی، زمین سخت ہو گئی جو ان کے چلنے میں مزاحم نہیں ہوئی اس کے برخلاف قریش کی قیام گاہ میں اس قدر شدید بارش برسی کہ کیچڑ کی وجہ سے وہ رسول ﷺ کے مقابلہ پر اسی وقت اپنے مقام سے نہ نکل سکے۔"⁵

اس کے علاوہ آپ ﷺ نے اُحد کے دامن میں ایسی جگہ پڑاؤ ڈالا کہ اُحد کا پہاڑ آپ ﷺ کی پشت پر تھا کیونکہ "سامنے مدینہ تھا اور پیچھے اُحد کا بلند و بالا پہاڑ اس طرح دشمن کا لشکر مسلمانوں اور مدینہ کے درمیان حدِ فاصل بن گیا۔"⁶ لہذا آپ ﷺ کا ایسی جگہ کے انتخاب سے مسلمان لشکر کو اطمینان حاصل ہو گیا کہ اب دشمن پشت سے حملہ آور نہیں ہو سکتا چونکہ دشمن کی تعداد بہت زیادہ تھی سو عین ممکن تھا کہ مسلمانوں کے لشکر کو سامنے کی طرف سے مشغول رکھا جاتا اور ایک گروہ پشت سے حملہ آور ہو جاتا۔

قائد میں یہ صفت بھی موجود ہونی چاہیے کہ بہتر جگہ کے انتخاب کے ساتھ اپنی جگہ کا انتخاب ایک ایسی جگہ کرے جہاں سے اسے پورا میدان جنگ نظر آئے۔ اسی لئے نبی ﷺ نے غزوہ اُحد میں عریش ایسی جگہ نصب فرمایا جہاں سے پورا میدان جنگ نظروں کے سامنے تھا اور آپ ﷺ وہاں سے ہدایات جاری فرما رہے تھے۔ لہذا پڑاؤ کے لئے ایک اونچی جگہ منتخب فرمائی تھی۔⁷ اسی طرح قائد کو یہ بات بھی ملحوظ خاطر رکھنی چاہیے کہ شکست کی صورت میں ایک متبادل جگہ موجود ہو تاکہ یہ وقت ضرورت اپنا پڑاؤ تبدیل کرنے میں آسانی ہو۔ غزوہ اُحد میں بھی جب ابن قمیہ نے یہ افواہ پھیلا دی تھی نعوذ باللہ نبی ﷺ قتل کر دیئے گئے ہیں۔⁸ تو مسلمانوں کے پاؤں اکھڑ گئے تھے جبکہ دوسری جانب نبی ﷺ نے نقشہ جنگ فوراً بدل دیا تھا اور پہاڑی کے بلند مقام پر تشریف لے گئے، جہاں پہنچ کر صحابہ کرام کو اپنی جانب بلوایا اس طرح بکھرے ہوئے مسلمان محفوظ مقام پر اکٹھے ہو گئے لہذا بہترین جگہ کے انتخاب کے باعث ہی مسلمانوں کو شکست نہ اٹھانی پڑی۔

علاقہ جنگ سے مکمل واقفیت:

علاقے کی طبعی اور جغرافیائی صورتحال سے باخبر ہونا چاہیے تاکہ ممکنہ اثرات کا مقابلہ کرنے کے لئے پہلے سے ہی تیار رہیں۔ ساتھ ہی اس بات کا علم بھی ضروری ہے کہ دشمن کے اتحادی جن علاقوں میں رہتے ہیں وہ میدان جنگ سے کتنے فاصلے پر ہیں ان معلومات سے جنگ کے دوران ہونیوالی اچانک تبدیلیوں سے نبرد آزما ہونا آسان ہوتا ہے، جیسا کہ غزوہ احزاب میں نبی ﷺ کو یہودیوں کے گروہ بنو قریظہ سے خدشہ لاحق تھا کہ یہ عین وقت میں مسلمانوں پر پیچھے سے حملہ نہ کر دیں اور ایسا ہی ہوا بنو قریظہ معاہدہ توڑ کر دشمنوں کا ساتھ دینے کے لئے تیار ہو گئے۔ آپ ﷺ نے اس کی تصدیق کے لئے سعد بن معاذ، سعد بن عبادہ، عبد اللہ بن رواحہ

اور خوات بن جہیر کو روانہ کیا انہوں نے واپس آکر جب بنو قریظہ کی بد عہدی کی خبر سنا کی تو آپ ﷺ نے فوراً مستورات کو محفوظ مقام پر روانہ فرمایا۔ "مستورات شہر کے محفوظ قلعوں میں بھیج دی گئیں اور چونکہ بنو قریظہ کے حملہ کا اندیشہ تھا، اس لئے حضرت سلمہ بن اسلم 200 آدمیوں کے ساتھ متعین کئے گئے کہ ادھر سے حملہ نہ ہونے پائے۔"⁹

اطاعت امیر:

ارشاد باری ہے کہ:

مَنْ يُطِيعِ الرَّسُولَ فَقَدْ أَطَاعَ اللَّهَ وَهَنْ تَوَلَّى فَمَا أَرْسَلْنَاكَ عَلَيْهِمْ حَفِيظًا¹⁰

ترجمہ: جس نے اطاعت کی رسول ﷺ کی تو یقیناً اس نے اطاعت کی اللہ کی اور جس نے منہ پھیرا تو نہیں بھیجا ہم نے آپ کو ان کا پاسبان بنا کر "

اسی طرح حدیث نبوی ﷺ کے الفاظ اس طرح سے ہیں: "جس نے میرا حکم مانا اس نے اللہ کا حکم مانا، اور جس نے میری نافرمانی کی اس نے اللہ کی نافرمانی کی۔ جو امیر کا حکم مانتا ہے گویا وہ میرا حکم مانتا ہے، اور امیر کی نافرمانی کرتا ہے گویا وہ میری نافرمانی کرتا ہے اور بیشک امام تو ڈھال کی طرح ہے کہ اس کے پیچھے لڑتے ہیں اور اس کی پناہ لیتے ہیں اگر وہ اللہ سے ڈرتے ہوئے کوئی حکم دے اور انصاف کرے تو اس کا اسے اجر ملے گا اور اگر اس کے برعکس کریگا تو اس کا وبال انہی پر ہوگا۔"¹¹

اطاعت کسی جنگی معرکے میں کامیابی کا ایک بنیادی ستون ہے ویسے تو زندگی کے ہر شعبے میں امیر کی اطاعت لازم ہے لیکن جنگ کی خاص حالت میں اس کی ضرورت اور زیادہ نمایاں ہو جاتی ہے کیونکہ اس وقت کے حالات امن کے حالات سے خاصے مختلف ہوتے ہیں۔ فوج کو قائد کی ہدایت کا پوری طرح سے پابند ہونا چاہئے اگر فوج کو من مانی کی اجازت دے دی جائے گی تو ناحق قتل، لوٹ مار، گھروں میں حملے اور عورتوں کی عصمتیں محفوظ نہ رہیں گی۔ عام حالات میں اگر کوئی فرد یا گروہ امیر کے کسی حکم کی نافرمانی کرے تو ممکن ہے کہ بظاہر تو اس کا کوئی نقصان نہ ہو لیکن حالت جنگ میں ذرا سی بھی غفلت اور کوتاہی جنگ کا نقشہ تبدیل کر سکتی جس کا خمیازہ پوری قوم کو بھگتنا پڑتا ہے۔ اور صدیوں تک قوم اس کوتاہی کے نتیجے میں اٹھائی جانے والی ہزیمت کو بھلا نہیں سکتی۔

غزوہ اُحد کے موقع پر نبی ﷺ نے پچاس آدمیوں کو حضرت عبداللہ بن جہیرؓ کی سرکردگی میں ایک درے پر مقرر فرمایا تھا، جب جنگ شروع ہوئی اور مسلمانوں کو غلبہ ہو گیا تو کفار میدان چھوڑ کر بھاگنے لگے تو اس صورتحال میں ان پچاس آدمیوں میں سے بعض نے کہا جنگ ختم ہو گئی ہے ہمیں مال غنیمت جمع کرنا چاہئے لیکن عبداللہ بن جہیر اور دیگر نواصحابؓ کی رائے یہ تھی کہ چونکہ ہمیں رسول ﷺ نے درہ نہ چھوڑنے کی سخت تاکید فرمائی تھی لہذا ہمیں اسی جگہ رہنا چاہئے۔¹²

یہ واقعہ اسلامی جنگوں میں وہ واحد واقعہ ہے جس کی وجہ سے مسلمانوں کو نقصان کا سامنا کرنا پڑا اور اس میں کہیں بھی حضور ﷺ کی حکمت عملی میں نقص نہیں ہے بلکہ یہ ان افراد کی انفرادی غلطیاں تھیں جس کا نتیجہ جنگ میں شریک تمام مسلمانوں کو بھگتنا پڑا

{ 172 }

پھیرے گا ان کی طرف اس روز اپنی پیٹھ بجز اس صورت کے کہ پینتیر ابد لئے والا ہو لڑائی کے لئے یا پلٹ کر آنی والا ہو اپنی جماعت کی طرف تو وہ مستحق ہو گا اللہ کے غضب کا اور اس کا ٹھکانہ جہنم ہے اور وہ بہت بری لوٹنے کی جگہ ہے۔

مسلمانوں کو ہر میدان میں ہمت و حوصلہ کے ساتھ مقابلہ کرنا چاہیے اور حوصلہ ایک خاص ذہنی کیفیت کا نام ہے اور اس کا انحصار نفسیاتی عوامل پر ہوتا ہے۔ فیلڈ مارشل سر ولیم سلم نے حوصلے کی تعریف اس طرح کی ہے :

"حوصلہ ایسی ذہنی کیفیت اور ایسی عظیم قوت کا نام ہے، جو افراد کے ایک گروہ کو کسی مقصد کے حصول کیلئے آخری قطرہ خون تک بہادری پر آمادہ کر دیتی ہے یہ پرواہ کئے بغیر کہ انہیں اس کی کیا قیمت ادا کرنا پڑے گی۔ اور وہ یوں محسوس کرتے ہیں جیسے وہ ایسے کل کا جز ہیں جو ان کی اپنی ذات سے برتر اور اہم تر ہے۔ اگر انہیں یہ احساس ہو جائے کہ یہ حوصلہ ہی قوت برداشت پیدا کرتا ہے کیونکہ حوصلہ نام ہی برداشت کا ہے اور اس کی بہت مضبوط روحانی، ذہنی اور مادی بنیادیں ہوتی ہیں اس میں سب سے زیادہ اہمیت روحانی بنیادوں کو حاصل ہوتی ہے کیونکہ روحانی بنیاد پر ہی حقیقی معنوں میں کسی سختی کو برداشت کیا جاسکتا ہے۔ اس کے بعد دوسرے نمبر پر ذہنی بنیادیں ہیں کیونکہ انسان جذبات کے علاوہ دلیل سے بھی متاثر ہوتا ہے۔ آخری درجہ مادی بنیادوں کا ہے یہ آخری لیکن اہم درجہ ہے کیونکہ حوصلے کی بلندیوں کا پتہ اس وقت چلتا ہے جب مادی وسائل تقریباً ناپید ہوں۔" ¹⁴

جب فوج استقامت اور صبر و حوصلے کا دامن نہ پکڑے گی تو اس کا حال بھی جنگ عظیم اول میں فرانس کی شکست جیسا ہوگا۔ اکثر دفاعی مبصرین کی رائے ہے کہ فرانس (1939-45ء) کی جنگ عظیم میں محض اس لئے شکست کھا گیا کہ فرانسیسی سپاہی آرام طلب، عیش پسند اور پست حوصلہ تھے اور خود اعتمادی کے جوہر سے تہی مایہ تھے۔ ¹⁵

جدید آلات حرب و ضرب:

ملکی دفاع کے لئے جدید آلات حرب و ضرب کا ہونا بھی ایک اہم حکمت عملی ہے کیونکہ جب فوج کو یہ علم ہوتا ہے کہ وہ جدید جنگی آلات سے مسلح ہیں تو وہ ایک حد تک پرسکون ہوتے ہیں۔ اس طرح ناصر فوج کے اندر اعتماد بڑھتا ہے، بلکہ دوسری قومیں بھی اس فوج کے ملکی حقوق و مفاد، اس کی حکومت، تجارت اور ساتھ ساتھ اس کی سرحدوں کا احترام بھی کرتی ہیں۔ جنگی آلات کی موجودگی ہی فتح کی ضامن نہیں ہوتی بلکہ فوج کی افرادی قوت بھی فتح کا سبب بنتی ہے، لہذا امن کے زمانے میں فوج کو جنگی مشقوں کی تربیت دینی لازم ہوتی ہے، جیسا کہ نبی ﷺ کے دور میں ہی مستقل فوج کی بنیاد رکھ دی گئی تھی۔

مملکت اسلامیہ کی دفاعی ضروریات میں اضافے کو مد نظر رکھتے ہوئے مسلمانوں کی "کافی تعداد" پر جہاد فرض کیا گیا لیکن اگر کسی مہم کے لئے زیادہ تعداد میں فوج کی ضرورت پڑتی تو رضا کاروں کے لئے اپیل کی جاتی تھی۔ اس طرح ضرورت کے مطابق فوج کی تعداد پورا ہونے میں انتظار کرنا پڑتا تھا۔ نتیجتاً نہ صرف یہ کہ کافی وقت گزر جاتا بلکہ پریشانی بھی اٹھانا پڑتی تھی۔ لہذا آپ ﷺ کے دور ہی میں مستقل فوج کی بنیاد رکھ دی گئی تھی۔ ¹⁶ نبی ﷺ کے دور میں صرف فوج کی بنیاد ہی نہ رکھی گئی بلکہ آپ ﷺ خود تربیتی میدان

میں تشریف لے جاتے اچھی کارکردگی دکھانے والے کی نہ صرف حوصلہ افزائی فرماتے بلکہ اسے انعام سے بھی نوازتے تھے۔
 "فوجی تربیت کی ہر لحاظ سے قدر و افزائی اور حوصلہ افزائی کی جاتی تھی۔ محمد رسول اللہ ﷺ بذات خود گھڑ دوڑ کے میدان میں تشریف لے جاتے تھے اور جیتنے والوں میں انعامات تقسیم فرماتے تیر اندازوں کو نشانہ بازی کی مشق کرائی جاتی۔ پتھر پھینکنے کی تربیت اور اسی طرح کے دوسرے جنگی فنون میں نوجوانوں کو مہارت دلانے کے موقع پر رسول اللہ ﷺ کی موجودگی ان کے لئے حوصلہ افزائی کا باعث بنتی۔" 17

پہلی دفاعی جنگ میں نبی ﷺ کے پاس کم و بیش 313 افراد، دو گھوڑے جو کہ ایک حضرت زبیر بن عوام کا اور دوسرا حضرت مقداد بن اسود کندی کا جبکہ اونٹ کی تعداد ستر تھی اس طرح ہر اونٹ پر دو، دو یا تین، تین افراد سوار ہوتے تھے اسکے علاوہ تیروں کی تعداد کا اندازہ نبی ﷺ کی اس ہدایت سے لگایا جاسکتا ہے کہ "جب مشرکین جگھٹ کر کے تمہارے قریب آجائیں تب ان پر تیر چلانا اور تیر بچانے کی کوشش کرنا" 18 یعنی سامان حرب اتنی کم تعداد میں موجود تھا لیکن وقت گزرنے کے ساتھ جب نبی ﷺ کو اندازہ ہو گیا کہ مشرکین انہیں صفحہ ہستی سے مٹانے کے درپے ہیں تو اپنی فوج کے ساتھ ساتھ آلات حرب و ضرب میں بھی اضافہ کرنا شروع فرمایا یہاں تک کہ غزوہ طائف میں جب حنین سے شکست خوردہ فوج کا ایک حصہ طائف میں آکر پناہ گزین ہو گیا، یہاں تک کہ لڑائی کا پورا سامان سال بھر کا راشن اور وافر مقدار میں پانی کا ذخیرہ فراہم کر لیا اور قلعہ بند ہو کر مدافعت کی تدبیریں شروع کر دیں ساتھ قلعہ کی مرمت جہاں سے ضروری تھی کرنا شروع کر دی۔

آپ ﷺ غزوہ خیبر میں یہودیوں کے قلعوں کے محاصرے کا تجربہ کر چکے تھے اور یہودی جاسوسوں کے ذریعہ قلعہ شکن آلات سے نہ صرف باخبر ہو چکے تھے بلکہ قلعہ شکن آلات سے نہ صرف باخبر ہو چکے تھے بلکہ "حصن صعب اور الشق میں غنیمت کے طور پر حاصل شدہ قلعہ شکن آلات کو حصن البر کے شدید مقابلے کے وقت استعمال بھی کر چکے تھے" لہذا آپ ﷺ نے اس جنگ میں جب مد مقابل کو جدید آلات حرب و ضرب سے مسلح پایا تو اندازہ لگالیا کہ اب ان کا مقابلہ تیروں یا تلواروں سے کرنا ممکن نہیں لہذا چند قابل افراد کو حربی آلات کی ترتیب کے لئے جرش روانہ فرمایا اور وہ چند ہی دنوں کے اندر انا آلات کا استعمال سیکھ کر واپس لوٹے۔ وہ آلات جو محاصرے میں استعمال ہوئے درج ذیل تھے:

مغنیق: گو پھن، فلاخن ایک ایسا آلہ جس سے پتھر پھینکا جاتا ہے۔

عراوہ: یہ آلہ بھی پتھر اور دوسری چیزیں پھینکنے میں استعمال ہوتا تھا خصوصاً قلعہ بند لوگوں پر استعمال کیا جاتا تھا عراوہ سے بمعنی پتھر دور پھینکانا۔

ضبور: لکڑی کی بنی ہوئی کوٹھری جیسی چیز جس پر کھال منڈھی جاتی تھی اور اس کے اندر فوجی داخل ہو کر قلعہ کے قریب پہنچ سکتے تھے اور پھر دیوار کو منہدم کرنے کی کوشش ہوتی تھی۔

دہلیہ: ضبور ہی کے آئیڈیا کا ایک زیادہ ترقی یافتہ حربی آلہ تھا جس میں لکڑی کا ایک ایسا برج ہوتا تھا جس کے اوپر تلے کئی درجے ہو تے تھے اور یہ برج ایک پیسے دار پلیٹ فارم پر نصب کر دیا جاتا تھا۔ برج کو محفوظ بنانے کے لئے اکثر اوقات چمڑے سے ڈھانکتے تھے اس برج میں سنگ اندازوں، تیر اندازوں اور بقب زنوں کو بٹھادیا جاتا تھا اور قلعہ کی دیوار میں نقب لگانے کے آلات بھی رکھ لئے جاتے تھے اس پورے متحرک سٹ (موبائل سٹ) قلعے کی جڑ میں پہنچ کر دیوار توڑ کر تیر اندازی کی جاتی تھی۔¹⁹ یعنی تیروں کے مقابلے میں یہ جدید حربی آلات تھے جنہیں بوقت ضرورت استعمال کیا گیا۔

حملے میں پہل نہ کرنا:

آپ ﷺ نے جتنی بھی جنگیں لڑیں وہ دفاعی تھیں جن کا ذکر پچھلے ابواب میں کیا جا چکا ہے یعنی نبی ﷺ نے خود سے حملے میں پہل کرنے سے منع فرمایا اور خود اس کا عملی نمونہ پیش کیا، حتیٰ کہ مشرکین، یہود و نصاریٰ اور انصار میں سے بھی کچھ لوگ آپ ﷺ کی جان کے دشمن تھے اور آپ ﷺ کو ختم کرنے کیلئے مدینہ کو صفحہ ہستی سے مٹانے کے درپے تھے ان حالات کے باوجود آپ ﷺ نے جنگ میں پہل کرنے سے منع فرمایا اور اپنے ساتھیوں کو ہدایت فرمائی کہ جب کبھی مخالفین سر تسلیم خم کر لیں، صلح کیلئے ہاتھ بڑھا دیں، ہتھیار ڈال دیں، منتشر ہو جائیں، فرار کا راستہ اختیار کر لیں یا مقابلے کیلئے میدان میں ہی نہ اتریں تو تم بھی ہاتھ روک لینا کیونکہ اسلام امن و عافیت کا مذہب ہے حتیٰ کہ اہل عرب کا قاعدہ تھا کہ راتوں کو جب لوگ بے خبر سو رہے ہوتے تو اچانک جا بڑتے تھے آپ ﷺ نے اس عادت کو بند کروایا اور قاعدہ مقرر کیا کہ صبح سے پہلے کسی دشمن پر حملہ نہ کیا جائے۔ انس بن مالک غزوہ خیبر کا ذکر کرتے ہوئے بیان کرتے ہیں کہ: "حضور ﷺ جب کسی دشمن قوم پر رات کے وقت پہنچتے تو جب تک صبح نہ ہو جاتی حملہ نہ کرتے تھے" ²⁰

ارشاد باری تعالیٰ ہے کہ:

مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا ²¹

ترجمہ: جس نے قتل کیا کسی انسان کو سوائے قصاص کے اور زمین میں فساد برپا کرنے کے تو گویا اس نے قتل کر دیا تمام انسانوں کو۔

یعنی جو ناحق قتل کریگا اس سے کوئی خیر و عافیت، بھلائی یا رحمت کی امید نہیں رکھی جاسکتی، کیونکہ اس کا دل انسانیت کے احترام سے ہی خالی ہو چکا ہوتا ہے۔

نئی جنگی پالیسی:

اسلامی جنگوں کے دوران مرتب کئے گئے قوانین پر عمل پیرا ہونے سے ہی امن کا قیام لازم تھا۔ کیونکہ نبی ﷺ کے غزوات و سرایا پر نظر دوڑانے سے اندازہ ہو گا کہ آپ ﷺ دنیا کے سب سے بڑے امن پسند اور باکمال فوجی کمانڈر تھے۔ آپ ﷺ جس دور میں تشریف لائے اس سے قبل قوانین کچھ ایسے تھے:

زمانہ قبل از اسلام کے قوانین جنگ:

- 1: اسیران جنگ کو جب قتل کرتے تو چھوٹے بچوں اور عورتوں کو بھی قتل کرتے تھے بلکہ انہیں آگ میں جلادیتے تھے۔
- 2: غفلت یا نیند کی حالت میں دفعتاً دشمن پر جا پڑتے تھے اور قتل و غارتگری شروع کر دیتے تھے۔ یہ طریقہ عام اور کثرت سے رائج تھا بہت سے بہادر اس خاص طریقے میں بہت ممتاز تھے اور ان کو فاتک یا فناک کہتے تھے۔ تابطہ شر اور سلیک ابن السلمہ اسی قسم کے لوگ تھے۔

3: زندوں کو آگ میں جلادیتے تھے۔ عرب کے ایک بادشاہ عمرو بن ہند کے بھائی کو جب بنو تمیم نے قتل کر دیا تو اس نے منت مانی کہ ایک کے بدلے سو آدمیوں کو قتل کروں گا، چنانچہ بنو تمیم پر حملہ کر دیا۔ وہ لوگ بھاگ گئے، صرف حمراء نامی ایک بڑھیا بچی جسے گرفتار کر کے زندہ آگ میں ڈال دیا۔ اتفاقاً ایک عمار نامی سوار وہاں آنکلا عمر و نے پوچھا تو کیوں آیا؟ اس نے کہا: میں کئی دن کا بھوکا تھا۔ دھواں اٹھتے دیکھا تو سمجھا کھانا ہو گا۔ عمر و نے حکم دیا کہ وہ بھی آگ میں ڈال دیا جائے، چنانچہ اسکے حکم کی تعمیل کی گئی۔

4: بچوں کو نشانہ بنا کر تیروں سے مارتے تھے۔ داحس اور غبراء کی لڑائیوں میں قیس نے بنو ذبیان کے پاس اپنے بچے بطور ضمانت رکھے تھے۔ بنو ذبیان کا رئیس حدیفہ بچوں کو لے جا کر ایک وادی میں کھڑا کرتا اور ان کو نشانہ بنا کر تیر اندازی کرتا تھا۔ اتفاق سے کوئی لڑکا نہ مرنے والا دوسرے دن پر اٹھار کھا جاتا تھا، چنانچہ دوسرے دن یہ تفریح انگیز جان ماری پھر شروع ہوتی اور لوگ یہ تماشا دیکھتے تھے۔

5: قتل کا ایک طریقہ یہ تھا کہ ہاتھ پاؤں اور دیگر اعضاء کاٹ کر چھوڑ دینے کہ وہ تڑپ تڑپ کر مر جاتا۔

6: مرنے کے بعد بھی انتقام کا جوش طرح طرح کی نفرت انگیز صورتوں میں ظاہر ہوتا تھا۔ مردوں کے ہاتھ، پاؤں، کان، ناک وغیرہ کاٹ لیتے تھے۔ ہند نے جنگ احد میں اسی رسم کے موافق حضرت حمزہؓ اور دیگر شہداء کے اعضاء کاٹ کر ہار بنایا اور گلے میں پہناتا تھا۔

7: منت مانتے تھے کہ دشمن ہاتھ آئے گا تو اس کی کھوپڑی میں شراب پیئیں گے۔ سلافہ کے دو بیٹے عامر کے ہاتھوں مارے گئے تھے۔ اس بنا پر سلافہ نے منت مانی کہ عاصم کی کھوپڑی میں شراب ڈال کر پیئے گی۔

8: حاملہ عورتوں کا پیٹ چاک کر ڈالتے اور اس پر فخر کرتے تھے۔²²

لیکن اس کے برعکس نبی ﷺ امن کے داعی تھے اسی لئے بہت جلد امن و امان قائم کرنے میں کامیاب ہو گئے۔ ان اسباب کو سب سے پہلے تبدیل کیا جن سے جنگ کے شعلے بھڑکتے تھے، لوگ دولت، ہوس، مذہبی جبر، لوٹ مار اور قتل و غارتگری عام کرنے کے لئے جنگ کرتے تھے جبکہ! معاذ بن انسؓ کا بیان ہے کہ ایک مرتبہ نبی ﷺ کی معیت میں جہاد کے لئے نکلے تو دیکھا کہ لوگوں نے اترنے کی جگہ تنگ کر رکھی ہے اور راہ گروں کو لوٹ رہے ہیں۔ حضور ﷺ کے پاس اس کی شکایت پہنچی تو آپ ﷺ نے فوراً منادی کرادی کہ جو اترنے کی جگہ تنگ کرے گا یا راہ گروں کو لوٹے گا اس کا کوئی جہاد نہیں ہے²³۔ لہذا آپ ﷺ نے ان تمام باتوں کا خاتمہ کر کے مد مقابل کے دل جیت لئے۔ نبی ﷺ کی جنگی پالیسی دیکھ کر اندازہ ہوتا ہے کہ جنگ کا مفہوم انسان کو عدل و انصاف کے ساتھ اپنی اور اپنے

حقوق کی حفاظت و دفاع کے لئے منظم و مسلح کوشش کا نام ہے۔

نتائج بحث:

درج بالا حقائق اور منظر نامے سے ہمیں اس بات کا اندازہ بخوبی ہو جاتا ہے کہ اسلامی جنگیں حضور ﷺ کی سپہ سالاری، مضبوط حکمت عملی، انصاف پر مبنی طرح طرح کے مسائل سے دوچار مسلمانوں کیلئے حال اور مستقبل میں مشعل راہ ہے۔ اسلامی جنگوں نے انصاف، حق و صداقت اور عدالت کا وہ اعلیٰ نمونہ پیش کیا ہے جسکی مثال آج کے ترقی یافتہ دور میں جدید ٹیکنالوجی اور سائنسی علوم سے مزین ترقی یافتہ افواج اور ملکوں کے درمیان لڑی گئی یا جاری جنگوں میں نہیں ملتی۔

اسلامی جنگوں کے بعد لڑی گئی مغربی جنگوں میں اگر کسی حد تک قاعدہ و قوانین، انسانی حقوق کی کسی حد تک پاسداری یا کچھ مثبت عسکری حربوں کی مثال ملتی ہے تو ان میں بھی اسلامی جنگوں کا ہی فیض نظر آتا ہے، ورنہ ماضی کی مغربی جنگوں میں تباہی و بربادی، قتل و غارتگری، ظلم و زیادتی، طاقت کا بول بالا اور جاہلیت کے ہی نمونے ملتے ہیں حتیٰ کہ عربوں اور دوسری اقوام کے درمیان بھی لڑی گئی ہر طرح کی اور ہر سطح کی جنگوں میں بھی جاہلیت، قوم پرستی، نسل پرستی، لسانیت اور دوسری چھوٹی چھوٹی باتوں پر ہونیوالے جھگڑے بھی اسلامی جنگوں میں موجود تمام اقدار سے خالی نظر آتے ہیں، دوسرے تمام شعبہ ہائے زندگی میں بہترین راہنمائی کیساتھ ساتھ اسلام نے دشمن کے ساتھ مقابلے، خطرات سے نبرد آزما ہونے اور اپنی مضبوطی کے لئے وہ جنگی حربے اور حکمت عملیوں کا نمونہ پیش کیا جو رہتی دنیا تک راہنمائی کا ذریعہ بنتا رہیگا۔ آج کے دور میں انسانی حقوق کے علمبردار جو کہ ماضی اور موجودہ دور کی جنگوں اور اس کے نقصانات پر تنقید کرتے نہیں ٹھکتے وہ بھی ان اسلامی جنگوں میں حضور ﷺ کی قیادت میں اسلامی لشکر کی جنگی حکمت عملی اور کارنامے اور طریقہ جنگ پر انگلی نہیں اٹھا سکتے اور نہ ہی تنقید کی جرات کر سکتے ہیں۔

حوالہ جات

¹ وقار، منیر احمد (مولانا)، اشفاق احمد خان (پروفیسر)، عبدالقادر (پروفیسر)، پیغمبر امن ﷺ، مرکزی جمعیت اہل حدیث، سیالکوٹ، اپریل 2009ء، ص 39

² حمید اللہ، محمد (ڈاکٹر)، محمد رسول ﷺ، بکس اردو بازار لاہور، ص 612

³ شبلی نعمانی، علامہ، سیرۃ النبی ﷺ، دار الاشاعت، کراچی، 1985ء، ج 1، ص 581

⁴ نفس مصدر

⁵ طبری، ابی جعفر محمد بن حریر (علامہ) تاریخ طبری، دار الاشاعت، اردو بازار ایم اے جناح روڈ، کراچی، سن، ص 127

⁶ مبارک پوری صفی الرحمن (مولانا) الر حیق المختوم، دار الکتب السلفیہ، شیش محل روڈ، لاہور، ص 347

⁷ نفس مصدر

⁸ الازہری، پیر محمد کرم شاہ، ضیاء القرآن، پبلی کیشنز لاہور کراچی، ج 1، ص 280

- ⁹ نعمانی، علامہ، سیرۃ النبی ﷺ، دار الاشاعت، کراچی، 1985ء، ج 1، ص 246
- ¹⁰ النساء: 4: 80
- ¹¹ البخاری، محمد بن اسماعیل ابو عبد اللہ، مترجم: عبد الحکیم خاں اختر شاہ جہانپوری، الجامع الصحیح، فرید بک اسٹال ۸۳ اردو بازار، لاہور، ج 2، ص 120
- ¹² علی بن برہان الدین حلبی، (علامہ) ترجمہ و تشریح مولانا محمد اسلم قاسمی، غزوات النبی ﷺ، دار الاشاعت، کراچی، ص 51-122
- ¹³ الانفال: 15-16
- ¹⁴ فضل الرحمن، محمد ﷺ بحیثیت عسکری قائد، اسلامک پبلیکیشنز (پرائیویٹ) لمیٹڈ، لاہور، ص 145
- ¹⁵ بی۔ اے احسان، رسول ﷺ میدان جہاد میں، نگارشات پبلیشرز، لاہور، اشاعت: اکتوبر 2008ء، ص 38
- ¹⁶ حمید اللہ، محمد، (ڈاکٹر)، مترجم پرویز خالد (پروفیسر) محمد رسول ﷺ، بیکن بکس، قدافی مارکیٹ اردو بازار، لاہور، 2005ء، ص 266
- ¹⁷ نفس مصدر، ص 268
- ¹⁸ مبارک پوری صفی الرحمن (مولانا) الر حیق المختوم، دار الکتب السلفیہ، شیش محل روڈ لاہور، ص 293
- ¹⁹ عبد الباری ایم۔ اے رسول کریم ﷺ کی جنگی اسکیم، الفیصل ناشران و تاجران کتب، لاہور، 1984ء، ص 192-193
- ²⁰ مودودی، ابوالاعلیٰ، مولانا، الجہاد فی الاسلام، ادارہ ترجمان القرآن (پرائیویٹ) لمیٹڈ، لاہور، اشاعت مئی 2007ء
- ²¹ المائدہ: 5: 32
- ²² اشفاق احمد خان، پروفیسر، مقالہ پیغمبر امن ﷺ، دار السلام، ص 294-295
- ²³ غامدی، جاوید احمد، قانون جہاد، المورد ۵ کے ماڈل ٹاون، لاہور، طبع دوم: نومبر 2006ء، ص 30، بحوالہ ابوداؤد، الحدیث 2613

